

आकाशवाणी मध्यप्रदेश से प्रस्तुत हैं प्रादेशिक समाचार

दिनांक : 28.08.2025

समय : 07.10 pm

सबसे पहले इस बुलेटिन के मुख्य समाचार :-

- प्रधानमंत्री नरेन्द्र मोदी आज से जापान की यात्रा पर, 15 वें भारत-जापान वार्षिक शिखर सम्मेलन में लेंगे हिस्सा।
- ग्वालियर में कल से रीजनल टूरिज्म कॉन्क्लेव का होगा आयोजन।
- राष्ट्रीय खेल दिवस पर प्रदेश में कल से कई कार्यक्रमों का होगा आयोजन।

और

- इन्दौर, भोपाल सहित कई जगहों पर हुई तेज बारिश, 15 जिलों में भारी वर्षा का यलो अलर्ट जारी।

अब समाचार विस्तार से:-

प्रधानमंत्री-जापान यात्रा

प्रधानमंत्री नरेन्द्र मोदी आज जापान के प्रधानमंत्री शिगेरु इशिबा के साथ 15वें भारत-जापान वार्षिक शिखर सम्मेलन में भाग लेने के लिए जापान की आधिकारिक यात्रा पर रवाना होंगे। यह प्रधानमंत्री मोदी की आठवीं जापान यात्रा होगी और प्रधानमंत्री शिगेरु इशिबा के साथ यह उनकी पहली शिखर वार्ता होगी।

टूरिज्म कॉन्क्लेव

मुख्यमंत्री डॉ. मोहन यादव कल ग्वालियर के राजमाता विजयाराजे सिंधिया कृषि विश्वविद्यालय में रीजनल टूरिज्म कॉन्क्लेव का शुभारंभ करेंगे। इस अवसर पर केंद्रीय संचार मंत्री ज्योतिरादित्य सिंधिया विशेष रूप से उपस्थित रहेंगे। यह दो दिवसीय आयोजन ग्वालियर-चंबल एवं सागर क्षेत्र की पर्यटन क्षमताओं को पहचानते हुए प्रदेश में पर्यटन निवेश को प्रोत्साहित करने के उद्देश्य से किया जा रहा है। कार्यक्रम में ट्रेवल

ऑपरेटर्स, होटल व्यवसायियों और पर्यटन क्षेत्र से जुड़े हितधारकों के बीच द्विपक्षीय संवाद और पर्यटन क्षेत्र में निवेश की संभावनाओं पर चर्चा होगी।

जन धन योजना

प्रधानमंत्री नरेन्द्र मोदी ने आज प्रधानमंत्री जन धन योजना की 11वीं वर्षगांठ पर सोशल मीडिया संदेश में कहा कि यह एक परिवर्तनकारी पहल है जिसने पूरे भारत में वित्तीय समावेशन को नया रूप दिया है। श्री मोदी ने कहा कि योजना ने लोगों का सम्मान बढ़ाया है और अंतिम व्यक्ति तक वित्तीय समावेशन की सुविधा पहुंचाकर अपनी नियति स्वयं लिखने की शक्ति दी है। इस अवसर पर वित्तमंत्री श्रीमती निर्मला सीतारामण ने कहा कि पिछले 11 वर्षों में 56 करोड़ से ज़्यादा जन-धन खाते खोले गए हैं, जिनमें कुल जमा राशि 2.68 लाख करोड़ रुपये है। 38 करोड़ से ज़्यादा निःशुल्क रुपये कार्ड जारी किए गए हैं, जिससे डिजिटल लेनदेन को बढ़ावा मिला है।

राष्ट्रीय रक्षा विश्वविद्यालय

राष्ट्रीय रक्षा विश्वविद्यालय ने आज भोपाल में अपने नए विस्तारित परिसर के शुभारंभ की घोषणा की। यह नया परिसर राजीव गांधी प्रौद्योगिकी विश्वविद्यालय के कंप्यूटर अनुप्रयोग विभाग में स्थापित किया गया है। इस रणनीतिक विस्तार का उद्देश्य राष्ट्रीय सुरक्षा शिक्षा एवं अनुसंधान को और सुदृढ़ करना है। यह विश्वविद्यालय राष्ट्रीय सुरक्षा एवं पुलिस विज्ञान के अध्ययन के लिए समर्पित है और आंतरिक तथा बाह्य सुरक्षा से संबंधित विविध विषयों में शैक्षणिक एवं शोध कार्यक्रम संचालित करता है।

ओबीसी सर्वदलीय

ओबीसी आरक्षण को लेकर आज भोपाल में सर्वदलीय बैठक बुलाई गई। जिसमें सभी दल के नेताओं ने ओबीसी वर्ग को 27 प्रतिशत आरक्षण देने पर आम सहमति जताई। बैठक के बाद मुख्यमंत्री डॉ. मोहन यादव ने कहा कि बैठक में आम आदमी पार्टी, सपा, भाजपा, कांग्रेस सभी दल ने इस पर विचार किया। उन्होंने कहा कि सभी दल

चाहते हैं होल्ड किया हुआ 13 प्रतिशत आरक्षण भी प्रदेश में मिले जिससे विद्यार्थियों को लाभ मिले..।

राष्ट्रीय खेल दिवस

हाँकी के जादूगर मेजर ध्यानचंद की 120वीं जयंती के उपलक्ष्य में कल राष्ट्रीय खेल दिवस पर प्रदेश में कई कार्यक्रमों का आयोजन किया जाएगा। यह आयोजन प्रधानमंत्री नरेंद्र मोदी के 'एक घंटा खेल के मैदान में' के आवाहन को जन-आंदोलन का रूप देने की दिशा में एक बड़ा कदम होगा। सहकारिता, खेल एवं युवा कल्याण मंत्री विश्वास कैलाश सारंग ने आज **भोपाल** में विभिन्न खेल संघों के पदाधिकारियों के साथ उच्च स्तरीय बैठक कर तैयारियों की समीक्षा की। मंत्री श्री सारंग ने कहा कि सभी 313 ब्लॉक्स में विविध खेल एवं फिटनेस गतिविधियों का आयोजन किया जाएगा। **अशोकनगर** जिले में विकासखंड स्तर पर विभिन्न प्रकार की खेल गतिविधियों का आयोजन कराया जायेगा। साथ ही उत्कृष्ट खिलाड़ियों को सम्मानित किया जायेगा। **श्योपुर** में आयोजित राष्ट्रीय खेल दिवस पर फिट इंडिया की शपथ ली जायेगी और विभिन्न खेल गतिविधियों का आयोजन किया जायेगा।

मौसम

प्रदेश में मानसून एक बार फिर सक्रिय हो गया है। मौसम विभाग ने अगले 24 घंटों के लिए खरगोन, खंडवा, बुरहानपुर, हरदा, नर्मदापुरम, बैतूल, छिंदवाड़ा, पांडुर्णा, सिवनी सहित 15 जिलों में भारी बारिश का यलो अलर्ट जारी किया है। आज दोपहर बाद इन्दौर, भोपाल, रायसेन में तेज बारिश हुई। उज्जैन क्षिप्रा नदी के उफान पर आने से घाटों पर बने मंदिर डूब गये हैं। वहीं धार जिले के मनावर में मानडेम के गेट खेलने पड़ें। मौसम विभाग के अनुसार सिवनी, रतलाम, बैतूल, खंडवा में भारी वर्षा दर्ज की गई है। बाजना और खालवा में करीब 4 इंच बारिश दर्ज की गई।

36वीं राष्ट्रीय युवा संसद का आयोजन

पीएम श्री केंद्रीय विद्यालय क्रमांक 1 भोपाल में दो दिवसीय 36वीं राष्ट्रीय युवा संसद का आज शुभारंभ हुआ। कार्यक्रम के पहले दिन ग्वालियर, आमला और नीमच केंद्रीय

विद्यालयों के छात्र-छात्राओं ने भागीदारी की। कार्यक्रम का शुभारंभ राज्यसभा के पूर्व सांसद एवं हरियाणा के पूर्व राज्यपाल कप्तान सिंह सोलंकी ने किया। पूर्व राज्यपाल श्री सोलंकी ने युवा संसद के महत्व को रेखांकित करते हुए कहा कि यह मंच युवाओं को लोकतांत्रिक प्रक्रिया, अभिव्यक्ति की स्वतंत्रता और राष्ट्र निर्माण की दिशा में सार्थक योगदान हेतु तैयार करता है।

कपास-कर छूट

केंद्र सरकार ने कच्चे कपास के आयात पर कर छूट इस वर्ष 30 सितम्बर से 31 दिसम्बर तक बढ़ाने का फैसला किया है। एक वक्तव्य में वित्त मंत्रालय ने कहा कि यह फैसला भारतीय वस्त्र उद्योग के लिए कपास की उपलब्धता बढ़ाने के उद्देश्य से किया गया है। इससे पहले, सरकार ने कपास के आयात पर 19 अगस्त से 30 सितम्बर तक अस्थायी कर छूट दी थी।

अब कुछ समाचार संक्षेप में

- मौलाना आज़ाद राष्ट्रीय प्रौद्योगिकी संस्थान भोपाल के प्रथम वर्ष के स्नातक छात्रों का स्वागत कार्यक्रम दीक्षारंभ आयोजित किया गया। कार्यक्रम का उद्देश्य नए छात्रों को MANIT के शैक्षणिक, सांस्कृतिक और सामाजिक जीवन से परिचित कराना है।
- दूरसंचार विभाग सुरक्षा और ग्रामीण कनेक्टिविटी को सुदृढ़ बनाने के लिये विभिन्न पहल कर रहा है। आज भोपाल में दूरसंचार विभाग के अपर महानिदेशक रामजी तिवारी ने बताया कि संचार साथी पोर्टल के माध्यम से नागरिक अपने नाम पर जारी मोबाइल कनेक्शन देख सकते हैं, और चोरी हुए मोबाइल की रिपोर्ट सीईआईआर (CEIR) पर दर्ज कर सकते हैं।
- सीहोर जिले के श्यामपुर जवाहर नवोदय स्कूल में कक्षा 9वीं एवं 11वीं में सत्र 2026-27 चयन परीक्षा के माध्यम से प्रवेश के लिए ऑनलाइन आवेदन प्रारंभ हो गए हैं। पंजीयन की अंतिम तिथि 23 सितंबर है।

- शिवपुरी जिले में प्रधानमंत्री शहरी एएचपी योजना अंतर्गत 37 हितग्राहियों को कल उनके नए घर में प्रवेश कराया गया है। इन 37 हितग्राहियों ने नए आवास मिलने पर प्रधानमंत्री का धन्यवाद दिया है।
- खंडवा के दूरस्थ क्षेत्र में स्थित गांवों में मेगा स्वास्थ्य शिविरों का आयोजन किया जा रहा है। इसके अंतर्गत पहला स्वास्थ्य शिविर जिले के खालवा विकाखण्ड के ग्राम रोशनी में 30 अगस्त को आयोजित होगा।
- जल शक्ति मंत्रालय भारत सरकार द्वारा प्रदेश के श्योपुर सहित 16 जिलों के साथ ही अन्य प्रदेशों के जिलों में संचालित जल जीवन मिशन की वर्चुअली माध्यम से समीक्षा की गई।
- छिंदवाड़ा में नशे की लत को जड़ से समाप्त करने के लिए बिछुआ शासकीय कॉलेज से आज जनजागरूकता रैली निकाली गई।

.....

